

"ഭരണഭാഷ- മാതൃഭാഷ"



കേരള സർക്കാർ

സംഗ്രഹം

തദ്ദേശ സ്വയംഭരണ വകുപ്പ് - പഞ്ചായത്ത് ജീവനക്കാര്യം - മലപ്പുറം ജില്ലയിലെ തിരുനാവായ ഗ്രാമപഞ്ചായത്ത് മുൻ അസിസ്റ്റന്റ് സെക്രട്ടറി ശ്രീ. വി. മുരളീധരൻ നായർ(റിട്ട.)-ക്കെതിരെയുള്ള അച്ചടക്ക നടപടി തീർപ്പാക്കി - ഉത്തരവ് പുറപ്പെടുവിക്കുന്നു.

തദ്ദേശ സ്വയംഭരണ (ഇപിബി) വകുപ്പ്

സ.ഉ.(സാധാ) നം.1446/2025/LSGD തീയതി,തിരുവനന്തപുരം, 12-06-2025

- പരാമർശം:-
1. വിജിലൻസ് & ആന്റി കറപ്ഷൻ ബ്യൂറോ ഡയറക്ടറുടെ 08/03/2019 ലെ E15-557/2018/എം.പി.എം നമ്പർ കത്ത്.
 2. വിജിലൻസ് (ഡി) വകുപ്പിന്റെ 06/05/2019 ലെ VIG-D4/140/2019-VIG നമ്പർ കത്ത്.
 3. പഞ്ചായത്ത് ഡയറക്ടറുടെ 27/02/2020 ലെ PAN/11735/2019 D4(DP) നമ്പർ കത്ത്.
 4. 01.07.2021-ലെ 159/ഇപിബി3/2019/തസ്വഭവ. നമ്പർ സർക്കാർ കത്ത്.
 5. മലപ്പുറം ജില്ലാ ജോയിന്റ് ഡയറക്ടറുടെ 07/05/2023 ലെ DDP-MPM/1948/2022-D4 നമ്പർ ഔദ്യോഗിക അന്വേഷണ റിപ്പോർട്ട്.
 6. തദ്ദേശ സ്വയംഭരണ വകുപ്പ് പ്രിൻസിപ്പൽ ഡയറക്ടറുടെ 29.07.2023-ലെ LSGD/PD/7549/2023-VIG2 നമ്പർ കത്ത്.
 7. 04/09/2023 തീയതിയിലെ ഇപിബി3/159/2019/തസ്വഭവ നമ്പർ കാരണം കാണിക്കൽ നോട്ടീസ്.
 8. ശ്രീ. വി. മുരളീധരൻനായർ 28/11/2023 തീയതിയിൽ സമർപ്പിച്ച മറുപടി.
 9. തദ്ദേശ സ്വയംഭരണ വകുപ്പ് പ്രിൻസിപ്പൽ ഡയറക്ടറുടെ 16/02/2024 ലെ LSGD/PD/7549/2023-VIGD2 നമ്പർ കത്ത്.
 10. ശ്രീ. വി. മുരളീധരൻ നായരുടെ 25.03.2024-ലെ അപേക്ഷ.
 11. 09/07/2024 തീയതിയിലെ ഇപിബി3/159/2019/തസ്വഭവ നമ്പർ കാരണം കാണിക്കൽ നോട്ടീസ്.
 12. തദ്ദേശ സ്വയംഭരണ വകുപ്പ് പ്രിൻസിപ്പൽ ഡയറക്ടറുടെ 23/11/2024 ലെ LSGD/PD/7549/2023-VIGD2 നമ്പർ കത്ത്.

ഉത്തരവ്

മലപ്പുറം ജില്ലയിലെ തിരുനാവായ ഗ്രാമ പഞ്ചായത്തിലെ അസിസ്റ്റന്റ് സെക്രട്ടറി ശ്രീ. വി. മുരളീധരൻനായർ തണ്ണീർത്തട സംരക്ഷണ നിയമം ലംഘിച്ചു കെട്ടിട നിർമ്മാണത്തിന് അനുമതി നൽകിയെന്ന ശ്രീ.വെള്ളാടത്ത് മൊയ്തീൻകുട്ടി നൽകിയ പരാതിയിന്മേൽ വിജിലൻസ് & ആന്റി കറപ്ഷൻ ബ്യൂറോ അന്വേഷണം നടത്തി പരാമർശം (1) പ്രകാരം സമർപ്പിച്ച റിപ്പോർട്ടിൽ,

വിഷയം സംബന്ധിച്ച് തദ്ദേശ സ്വയംഭരണ വകുപ്പിന്റെ ഇന്റേണൽ വിജിലൻസ് മുഖേന അന്വേഷണം നടത്തുന്നതിനായി പരാമർശം (2) പ്രകാരം വിജിലൻസ് വകുപ്പ് ശുപാർശ ചെയ്തിരുന്നു.

2. തദ്ദേശ സ്വയംഭരണ വകുപ്പ് മലപ്പുറം പഞ്ചായത്ത് ഡെപ്യൂട്ടി ഡയറക്ടർ മുഖേന അന്വേഷണം നടത്തി പരാമർശം (3) പ്രകാരം പഞ്ചായത്ത് ഡയറക്ടർ ലഭ്യമാക്കിയ റിപ്പോർട്ടിൽ, മലപ്പുറം ജില്ലയിലെ കോട്ടക്കൽ SRO യിലെ 4260/12 നമ്പർ ആധാര പ്രകാരം തിരുനാവായ വില്ലേജിലെ 1 റീ.സ 98/10 -ൽ നിലം ഗണത്തിൽപ്പെട്ട വസ്തുവിൽ നിർമ്മിച്ച വാസഗൃഹം ക്രമവത്കരിച്ച് നമ്പർ അനുവദിക്കുന്നതിനായി ശ്രീ.രാജീവൻ സമർപ്പിച്ച അപേക്ഷയിന്മേൽ സാങ്കേതിക വിഭാഗം ജീവനക്കാരുടെ അന്വേഷണ റിപ്പോർട്ടില്ലാതെ തന്നെ, നിലം ഗണത്തിൽപ്പെട്ട ഭൂമിയിൽ നിർമ്മിച്ച പ്ലാന്റ് ഏരിയ 141.10 M² ഉം കാർപെറ്റ് ഏരിയ 112.88 M² ഉം ആയുള്ള കെട്ടിടത്തിന് കാർപെറ്റ് ഏരിയ കണക്കാക്കി UA നമ്പർ അനുവദിക്കാവുന്നതാണെന്ന സെക്ഷൻ ക്ലർക്കിന്റെ ശുപാർശ പരിഗണിച്ച് പഞ്ചായത്ത് സെക്രട്ടറിയുടെ അധികൃതരുടെ വഹിച്ചിരുന്ന അസിസ്റ്റന്റ് സെക്രട്ടറിയായിരുന്ന ശ്രീ. മുരളീധരൻ 19.12.2016-ന് XX/1 UA/2016 നമ്പർ ആയി താത്കാലിക നമ്പർ അനുവദിച്ചിരുന്നുവെന്നും, 16/11/2016 തീയതിയിലെ സ.ഉ.(എം.എസ്)നം. 170/2016/തസ്വഭവ നമ്പർ ഉത്തരവ് പ്രകാരം 1500 സ്ക്വയർ ഫീറ്റ് വരെയുള്ള അനധികൃത വ്യക്തിഗത വാസഗൃഹങ്ങൾക്ക് UA നമ്പർ നൽകി നിയമപ്രകാരമുള്ള സാക്ഷ്യപത്രങ്ങൾ നൽകുന്നതിനും വസ്തു നികുതി ഈടാക്കുന്നതിനും അതതു പഞ്ചായത്ത് /മുനിസിപ്പാലിറ്റി /കോർപ്പറേഷൻ അധികൃതർക്ക് അധികാരം നൽകി ഉത്തരവായിട്ടുണ്ടെങ്കിലും പ്ലാന്റ് ഏരിയ 141.10 M² എന്ന് വ്യക്തമാക്കിയിട്ടും ആയത് കണക്കിലെടുക്കാതെ കാർപെറ്റ് ഏരിയ അടിസ്ഥാനപ്പെടുത്തി താത്കാലിക നമ്പർ അനുവദിച്ചതിലൂടെ ഇക്കാലയളവുകളിൽ സെക്രട്ടറിയുടെ അധിക ചുമതല വഹിച്ചിരുന്ന അസിസ്റ്റന്റ് സെക്രട്ടറി ശ്രീ.പി. മുരളീധരൻ നായർ, അധികാര ദുർവിനിയോഗം നടത്തി എന്ന് ബോധ്യപ്പെടുന്നതായി റിപ്പോർട്ട് ചെയ്യുകയുണ്ടായി.

3. തുടർന്ന്, തിരുനാവായ ഗ്രാമ പഞ്ചായത്തിലെ സെക്രട്ടറിയുടെ ചാർജ് വഹിച്ചിരുന്ന അസിസ്റ്റന്റ് സെക്രട്ടറി ശ്രീ. വി. മുരളീധരൻ നായർ-ക്കെതിരെ ഉചിതമായ അച്ചടക്ക നടപടി സ്വീകരിച്ച് റിപ്പോർട്ട് ചെയ്യാൻ പരാമർശം (4) പ്രകാരം നിർദ്ദേശിച്ചതിന് പ്രകാരം പഞ്ചായത്ത് ഡയറക്ടർ 03.08.2022-ൽ ടിയാനെതിരെ KCS (CC&A) Rules Rule 15 പ്രകാരം കുറ്റാരോപണ മെമ്മോ നൽകി അച്ചടക്ക നടപടി ആരംഭിച്ചിരുന്നതായും, മലപ്പുറം ജില്ലാ ജോയിന്റ് ഡയറക്ടർ ഇക്കാര്യത്തിൽ ഔദ്യോഗിക അന്വേഷണം നടത്തി പരാമർശം (5) പ്രകാരം റിപ്പോർട്ട് സമർപ്പിച്ചിരുന്നതായും എന്നാൽ 31.05.2023-ൽ ശ്രീ. മുരളീധരൻ നായർ സർവ്വീസിൽ നിന്നും വിരമിച്ചതിനാൽ ടിയാനെതിരെയുള്ള വകുപ്പുതലത്തിലെ അച്ചടക്ക നടപടി തീർപ്പാക്കി KSR Part III Rule 3(a) പ്രകാരം അച്ചടക്ക നടപടി സർക്കാർ തലത്തിൽ തുടരുന്നതിനായി ശുപാർശ ചെയ്ത് പരാമർശം (6) പ്രകാരം തദ്ദേശ സ്വയംഭരണ വകുപ്പ് പ്രിൻസിപ്പൽ ഡയറക്ടർ റിപ്പോർട്ട് ചെയ്തിരുന്നു.

4. മേൽ റിപ്പോർട്ടിന്റെ അടിസ്ഥാനത്തിൽ, സേവനത്തിൽ നിന്ന് വിരമിച്ച അസിസ്റ്റന്റ്

സെക്രട്ടറി ശ്രീ. വി. മുരളീധരൻ നായർക്കെതിരെ KSR Part III ചട്ടം 3 (a) പ്രകാരം ടിയാന്റെ പ്രതിമാസ പെൻഷനിൽ നിന്നും 500/- രൂപ വീതം 2 വർഷത്തേക്ക് കുറവു ചെയ്യുന്നതിന് താത്കാലികമായി നിശ്ചയിച്ച് പരാമർശം (7) പ്രകാരം കാരണം കാണിക്കൽ നോട്ടീസ് നൽകിയിരുന്നു.

5. കാരണം കാണിക്കൽ നോട്ടീസിന് ശ്രീ. വി. മുരളീധരൻ നായർ പരാമർശം (8) പ്രകാരം സമർപ്പിച്ച എതിർവാദ പത്രികയിൽ, ശ്രീ. രാജീവിന്റെ നിർദ്ദിഷ്ട കെട്ടിട നിർമ്മാണത്തിന് മുൻ സെക്രട്ടറി പെർമിറ്റ് നൽകിയിരുന്നതാണെന്നും, കെട്ടിടത്തിന് UA നമ്പർ അനുവദിച്ചത് 1994 ലെ കേരള പഞ്ചായത്ത് ആക്ട് 235AA പ്രകാരമാണെന്നും, കെട്ടിടത്തിന് നമ്പർ നൽകുമ്പോൾ പാലിക്കേണ്ടതായ 200/- രൂപ മുദ്രപത്രത്തിൽ വെക്കേണ്ടതായ എഗ്രിമെന്റും ഏതു സമയത്തും ടി കെട്ടിടം പൊളിച്ച് കളയേണ്ടതാണെന്നുള്ള നോട്ടീസും നൽകിയിട്ടുള്ളതാണെന്നും, UA നമ്പർ അനുവദിച്ചതിന് മുന്നിരട്ടി നികുതി ഈടാക്കിയിട്ടുള്ളതായതിനാൽ പഞ്ചായത്തിന് സാമ്പത്തിക നഷ്ടമൊന്നും വരുത്തിയിട്ടില്ലെന്നും, ടി സ്ഥലം തരം മാറ്റുന്നതിനായി റവന്യൂ വകുപ്പിന് അപേക്ഷ നൽകി ആയതിന് തുക അടവാക്കിയിട്ടുള്ളതായിരുന്നുവെന്നും, അപേക്ഷകനായ ശ്രീ. രാജീവിന് വിദേശത്തു വച്ച് കെട്ടിടത്തിൽ നിന്നുള്ള വീഴ്ചയിൽ നട്ടെല്ല് പൊട്ടി അപകടം സംഭവിച്ചതിനെ തുടർന്ന് ശരീരം തളർന്ന് നാട്ടിൽ ചികിത്സയിലായിരുന്നുവെന്നും, കുടുംബശ്രീയിൽ ജോലി ചെയ്യുന്ന ടിയാളുടെ ഭാര്യയുടെ വരുമാനം പ്രതിമാസം കേവലം 7000/- രൂപ മാത്രമാണെന്നും ആയത് കൊണ്ട് 2 മക്കളുടെ വിദ്യാഭ്യാസത്തിനും 4 പേരടങ്ങുന്ന കുടുംബത്തിന്റെ വീടുവാടകയും ഗൃഹനാഥന്റെ ചികിത്സാചെലവും താങ്ങാൻ കഴിയുന്നില്ലെന്ന ടിയാന്റെ ഭാര്യയുടെ അപേക്ഷ കൂടി പരിഗണിച്ച് മാനുഷിക പരിഗണന നൽകിയാണ് നമ്പർ നൽകിയതെന്നും യാതൊന്നും മറച്ചുവയ്ക്കുകയോ പഞ്ചായത്തിന് സാമ്പത്തിക നഷ്ടം വരുത്തുകയോ ചെയ്തിട്ടില്ല എന്നും അറിയിച്ചിരുന്നു.

6. മേൽ വിശദീകരണത്തിന്മേൽ പ്രിൻസിപ്പൽ ഡയറക്ടർ പരാമർശം (9) പ്രകാരം ലഭ്യമാക്കിയ അഭിപ്രായ റിപ്പോർട്ടിൽ, പരാമർശ കെട്ടിട നിർമ്മാണത്തിന് മുൻ സെക്രട്ടറി B2-9367/12 നമ്പരായി റീ.സ 198/210-ൽ 92 ചതുരശ്ര അടി കെട്ടിടം നിർമ്മിക്കുന്നതിന് അനുമതി നൽകിയിട്ടുള്ളതാണെന്നും നിയമാനുസൃതമല്ലാതെ നിർമ്മിച്ച കെട്ടിടത്തിന് നികുതി ഈടാക്കേണ്ടതിനായി ഒരു പ്രത്യേക നമ്പർ നൽകാമെങ്കിലും "കച്ചവടത്തിനായോ, വ്യാപാരത്തിനായോ, വ്യവസായത്തിനായോ, മറ്റേതെങ്കിലും ആവശ്യത്തിനായോ ഉപയോഗപ്പെടുത്തുന്നതിന് ഗ്രാമപഞ്ചായത്ത് അനുമതിയോ ലൈസൻസോ നൽകാൻ പാടില്ലാത്തതും....." എന്നാണ് കേരള പഞ്ചായത്ത് രാജ് 235AA ചട്ടം അനുശാസിക്കുന്നത് എന്നും, ചട്ടങ്ങളും നിയമങ്ങളും ലംഘിക്കപ്പെടുന്ന 1500 സ്ക്വയർ ഫീറ്റ് വരെയുള്ള വ്യക്തിഗത വാസഗൃഹങ്ങൾക്ക് UA നമ്പർ നൽകി താൽക്കാലിക റെസിഡൻഷ്യൽ സർട്ടിഫിക്കറ്റ് നൽകി വസ്തു നികുതി ഈടാക്കുന്നതിനുള്ള അധികാരം നൽകിക്കൊണ്ട് G.O(MS)170/2016/LSGD തീയതി 16/11/2016 നമ്പർ പ്രകാരം ഉത്തരവായിട്ടുള്ളത് എന്നും, കെട്ടിടത്തിന്റെ വിസ്തീർണ്ണം കാർപെറ്റ് ഏരിയ മാത്രം കണക്കാക്കി താൽക്കാലിക നമ്പർ അനുവദിച്ചതിലൂടെ കേരള പഞ്ചായത്ത് രാജ് ചട്ടങ്ങളെയും, സർക്കാർ ഉത്തരവിനെയും ദുർവ്യാഖ്യാനം നടത്തിയിട്ടുള്ളതായും അഭിപ്രായപ്പെട്ടിരുന്നു. കൂടാതെ, കേരള പഞ്ചായത്ത് രാജ് 235 AA പ്രകാരം UA നമ്പർ നൽകുന്നതിന് അപേക്ഷകന്റെ സാമൂഹ്യ ചുറ്റുപാടുകളും, സാമ്പത്തികമായ അവസ്ഥകളും

പരിഗണിച്ച് വസ്തുതകൾ വിശ്വാസത്തിൽ എടുത്തുകൊണ്ടുള്ള മാനുഷിക പരിഗണനയും, സമൂഹത്തോടുള്ള പ്രതിബദ്ധതയും, ടി സന്ദർഭത്തിൽ ഓഫീസിൽ സൂപ്പർവൈസറി ഉദ്യോഗസ്ഥർ ഇല്ലാത്തതും ജോലിയുടെ തിരക്ക് സംബന്ധിച്ചും ടി കെട്ടിട നിർമ്മാണത്തിനായി മുൻകൂർ നിർമ്മാണ അനുമതി ആവശ്യമില്ല എന്ന B2/9567/12 നമ്പർ സാക്ഷ്യപത്രം മുൻ സെക്രട്ടറി അനുവദിച്ചിട്ടുള്ളത് കണക്കിലെടുത്താണ് കെട്ടിട നമ്പർ നൽകുന്നതിന് പഞ്ചായത്ത് സെക്രട്ടറി നടപടികൾ സ്വീകരിച്ചിട്ടുള്ളതെന്നും തിരൂർ സബ് കളക്ടറുടെ 19/05/2023 തീയതിയിലെ RDO/TIR/3189/2021-F3 നമ്പർ ഉത്തരവ് പ്രകാരം 198/10 സർവ്വേയിലുള്ള 4.05 ആർസ് ഭൂമി ഡാറ്റാ ബാങ്കിൽ നിന്നും ഒഴിവാക്കിയിട്ടുള്ളതാണെന്നും പ്രിൻസിപ്പൽ ഡയറക്ടർ റിപ്പോർട്ട് ചെയ്തിരുന്നു.

7. ഈ വിഷയത്തിൽ മലപ്പുറം ജോയിന്റ് ഡയറക്ടർ ഔദ്യോഗിക അന്വേഷണം നടത്തി പരാമർശം (5) പ്രകാരം സമർപ്പിച്ചിരുന്ന റിപ്പോർട്ടിൽ, ശ്രീ. വി. മുരളീധരൻ നായർ, സെക്രട്ടറിയുടെ അധിക ചുമതല വഹിച്ച സമയത്ത് തന്നെ സെക്ഷനിൽ നിന്നും അപേക്ഷ കൈപ്പറ്റി പ്ലാനിൽ 141. ച.മീ. വിസ്തീർണ്ണമുള്ള കെട്ടിടം സ്വയം പരിശോധിച്ച്, റിപ്പോർട്ട് തയ്യാറാക്കുകയും, സെക്ഷൻ ക്ലാർക്ക് നോട്ടെഴുതിയിട്ടും അപേക്ഷ റിപ്പോർട്ടിനായി ബന്ധപ്പെട്ട എഞ്ചിനീയറിംഗ് വിഭാഗത്തിന് കൈമാറാതെ സ്വന്തം നിലയിൽ പരിശോധിച്ച് പ്ലാന്റ് ഏരിയയ്ക്ക് പകരം കാർപ്പറ്റ് ഏരിയ അന്വേഷണ റിപ്പോർട്ടിൽ രേഖപ്പെടുത്തി കീഴ് ജീവനക്കാരിക്ക് നല്ല സഞ്ചയ സോഫ്റ്റ് വെയറിൽ ഡാറ്റാ എൻട്രി വരുത്തി അപ്രൂവ് ചെയ്ത് 112.88 ച മീ ന് നികുതി ഈടാക്കിയതും, ടി കെട്ടിടത്തിന് താൽക്കാലിക റസിഡൻഷ്യൽ സർട്ടിഫിക്കറ്റ് നൽകിയതും വഴി ടിയാന്റെ ഭാഗത്ത് നിന്നും വ്യക്തമായ നിയമലംഘനം നടന്നതായും, കൃത്യവിലോപം സംഭവിച്ചതായും ഇക്കാര്യത്തിൽ ഗ്രാമ പഞ്ചായത്തിന് സാമ്പത്തിക നഷ്ടം വന്നിട്ടുള്ളതായും കാണുന്നതിനാൽ ടിയാനെതിരെ ശിക്ഷാ നടപടി സ്വീകരിക്കാവുന്നതാണ് എന്ന് ശുപാർശ ചെയ്തിരുന്നു.

8. KSR Part III ചട്ടം 3(എ) പ്രകാരമുള്ള നടപടി ക്രമങ്ങളുടെ ഭാഗമായി അച്ചടക്ക നടപടി തീർപ്പുകൽപ്പിക്കുന്നതിൽ കാലതാമസമുണ്ടാകുന്നതിനാൽ 2023-ൽ സേവനത്തിൽനിന്ന് വിരമിച്ചിട്ട് നാളിതുവരെ പെൻഷൻ ആനുകൂല്യങ്ങൾ ലഭിച്ചിട്ടില്ലെന്നും മകളുടെ പഠന/വിവാഹആവശ്യങ്ങൾക്ക് സാമ്പത്തികം അനിവാര്യമായതിനാൽ ശിക്ഷയിൽ നിന്ന് പൂർണ്ണമായി ഒഴിവാക്കിയോ അല്ലെങ്കിൽ പിഴ ഒറ്റത്തവണ ഈടാക്കുന്നതിനോ നിശ്ചയിച്ച് അച്ചടക്ക നടപടികളിലെ കാലതാമസം ഒഴിവാക്കി പെൻഷൻ ആനുകൂല്യങ്ങൾ നൽകണമെന്ന് അഭ്യർത്ഥിച്ച് ശ്രീ.വി. മുരളീധരൻ നായർ പരാമർശം (10) പ്രകാരം അപേക്ഷ സമർപ്പിച്ചിട്ടുള്ളത് പരിഗണിച്ചും, അച്ചടക്ക നടപടിക്ക് ആധാരമായ ക്രമക്കേട് നടന്നിട്ട് നാലു വർഷക്കാലയളവ് കഴിഞ്ഞിട്ടുള്ളത് പരിഗണിച്ചും ടിയാനെതിരെ KSR Part III ചട്ടം 3(എ) പ്രകാരം ആരംഭിച്ച അച്ചടക്ക നടപടി റദ്ദാക്കി KSR Part III ചട്ടം 59(b) പ്രകാരം പെൻഷനിൽ നിന്നും പ്രതിമാസം 100/- രൂപ ആജീവനാന്തം കുറവ് ചെയ്യാവുന്നതാണെന്ന താൽക്കാലിക തീരുമാനം കൈക്കൊണ്ട് പരാമർശം (11) പ്രകാരം പുതുക്കിയ കാരണം കാണിക്കൽ നോട്ടീസ് നൽകുകയുണ്ടായി.

9. പുതുക്കിയ കാരണം കാണിക്കൽ നോട്ടീസിനുള്ള മറുപടിയിൽ, ശ്രീ. രാജീവിന്റെ കെട്ടിടത്തിന് യു.എ നമ്പർ അനുവദിച്ചത് 1994 ലെ പഞ്ചായത്ത് രാജ് ആക്ട് 235 എഎ

പ്രകാരമാണെന്നും, അപേക്ഷകന്റെ തത്സമയത്തെ ദയനീയമായ സാഹചര്യം പരിഗണിച്ച് കെട്ടിടത്തിന് നമ്പർ നൽകാവുന്നതാണെന്ന പഞ്ചായത്ത് പ്രസിഡന്റിന്റെ വാക്കാലുള്ള നിർദ്ദേശ പ്രകാരവുമാണ് മുന്നിരട്ടി നികുതി ഈടാക്കി കൊണ്ട് യു.എ. നമ്പർ നൽകിയതെന്നും ആയതു മൂലം പഞ്ചായത്തിന് സാമ്പത്തിക നഷ്ടം വരുത്തിയിട്ടില്ല എന്നും, ആജീവനാന്തം പെൻഷനിൽ കുറവുവരുത്താവുന്ന തെറ്റ് ചെയ്തിട്ടില്ലെന്ന് പൂർണ്ണ ബോധ്യമുള്ളതാണെന്നും സാമ്പത്തിക ബാധ്യതകളുള്ളതിനാൽ പെൻഷൻ ആനുകൂല്യങ്ങൾ അനുവദിച്ച് കിട്ടുന്നതിനായി പെൻഷനിൽ നിന്ന് 100/- രൂപ വീതം ആജീവനാന്തം കുറവു വരുത്തുന്നതാണെന്ന താത്കാലിക തീരുമാനം ഒഴിവാക്കി പെൻഷൻ ആനുകൂല്യങ്ങൾ അനുവദിച്ച് നൽകണമെന്നും ശ്രീ. മുരളീധരൻ നായർ അഭ്യർത്ഥിച്ചിരുന്നുവെന്നും, അപേക്ഷകനായ ശ്രീ. രാജീവന്റെ സാമൂഹ്യ ചുറ്റുപാടുകളും സാമ്പത്തികമായ അവസ്ഥകളും പരിഗണിച്ച് വസ്തുതകൾ വിശ്വാസത്തിൽ എടുത്തുകൊണ്ടുമാണ് കെട്ടിട നമ്പർ നൽകിയത് എന്നും ടിയാൻ സ്വന്തം നിലക്ക് എന്തെങ്കിലും സാമ്പത്തികമായ നേട്ടം ഉണ്ടാക്കാനായി ചെയ്ത പ്രവൃത്തിയായി കരുതുന്നില്ല എന്നും സേവന കാലയളവിലൊന്നും യാതൊരു വിധ ആരോപണങ്ങളും ഉണ്ടായിട്ടില്ല എന്ന ശ്രീ. വി. മുരളീധരൻ നായരുടെ വിശദീകരണം അനുഭാവപൂർവ്വം പരിഗണിക്കാവുന്നതാണെന്നും പ്രിൻസിപ്പൽ ഡയറക്ടർ പരാമർശം (12) പ്രകാരം അഭിപ്രായപ്പെടുകയുണ്ടായി.

10. തുടർന്ന് ശ്രീ. വി. മുരളീധരൻ നായരെ സർക്കാർ തലത്തിൽ നേരിൽ കേൾക്കുകയുണ്ടായി. പ്രസ്തുത ഹിയറിംഗിൽ കണ്ടെത്തിയ വസ്തുതകൾ ചുവടെ ചേർക്കുന്നു.

- നിലം ഭൂമിയിൽ നിർമ്മിച്ച കെട്ടിടത്തിന് കാർപെറ്റ് ഏരിയ കണക്കിലെടുത്ത് നികുതി നിർണ്ണയിച്ച് താത്കാലിക നമ്പർ അനുവദിച്ചു എന്നതാണ് അസിസ്റ്റന്റ് സെക്രട്ടറിയായിരുന്ന ശ്രീ. മുരളീധരനെതിരെയുള്ള ആക്ഷേപം.
- എന്നാൽ ടി കെട്ടിട നിർമ്മാണത്തിനായി മുൻകൂർ നിർമ്മാണ അനുമതി ആവശ്യമില്ല എന്ന B2/9567/12 നമ്പർ സാക്ഷ്യപത്രം മുൻ സെക്രട്ടറി അനുവദിച്ചിട്ടുള്ളത് കണക്കിലെടുത്താണ് കെട്ടിട നമ്പർ നൽകുന്നതിന് പഞ്ചായത്ത് സെക്രട്ടറി നടപടികൾ സ്വീകരിച്ചിട്ടുള്ളതെന്നും കെട്ടിടത്തിന് നമ്പർ നൽകുമ്പോൾ പാലിക്കേണ്ടതായ 200/- രൂപ മുദ്രപത്രത്തിൽ വെക്കേണ്ടതായ എഗ്രിമെന്റും ഏതു സമയത്തും ടി കെട്ടിടം പൊളിച്ച് കളയേണ്ടതാണെന്നുള്ള നോട്ടീസും നൽകിയിട്ടുള്ളതാണെന്നും, UA നമ്പർ അനുവദിച്ചതിന് മുന്നിരട്ടി നികുതി ഈടാക്കിയിട്ടുള്ളതായതിനാൽ പഞ്ചായത്തിന് സാമ്പത്തിക നഷ്ടമൊന്നും വരുത്തിയിട്ടില്ലെന്നുമുള്ള ആരോപണവിധേയന്റെ വിശദീകരണം പ്രിൻസിപ്പൽ ഡയറക്ടർ ഖണ്ഡിച്ചിട്ടില്ലാത്തതിനാൽ ടിയാളുടെ ഭാഗത്ത് നടപടി ക്രമങ്ങൾ പാലിക്കുന്നതിൽ വീഴ്ചയുണ്ടായിട്ടില്ലെന്ന് കാണാം.
- കെട്ടിട നിർമ്മാണ ചട്ടങ്ങൾ ലംഘിക്കപ്പെടുന്ന 1500 sq.ft വരെയുള്ള വാസഗൃഹങ്ങളായുള്ള കെട്ടിടങ്ങൾക്ക് നിയമപ്രകാരമുള്ള സാക്ഷ്യപത്രങ്ങൾ ലഭിക്കുന്നതിനും വസ്തു നികുതി ഈടാക്കുന്നതിനും UA നമ്പർ നൽകുന്നതിന് 16.11.2016-ലെ സ.ഉ.(എം.എസ്) നം. 170//2016/LSGD നമ്പർ ഉത്തരവ് പ്രകാരം ബന്ധപ്പെട്ട തദ്ദേശ സ്ഥാപന മേധാവികൾക്ക് അനുമതി നൽകിയിട്ടുള്ളതാണ്. ആയതിനാൽ പരാമർശ

കെട്ടിടത്തിന് ചട്ടപ്രകാരം UA നമ്പർ നൽകിയതിൽ ക്രമക്കേട് കാണാവുന്നതല്ല. എന്നാൽ പ്ലാന്റ് ഏരിയയ്ക്ക് പകരം 141.10 M² (1515.78 sq.ft) ആയുള്ള കാർപെറ്റ് ഏരിയ കണക്കിലെടുത്തതിനാൽ ഏരിയയിലുണ്ടായ 15.78 sq.ft വ്യത്യാസം (1515.78 - 1500) പരിഗണിക്കാതിരുന്നത് ടിയാളുടെ ഭാഗത്തെ വീഴ്ചയായി കാണാം. ജോലിയിലുണ്ടായ വീഴ്ചയിൽ നട്ടെല്ലുപൊട്ടി കിടപ്പുരോഗിയായ അപേക്ഷകനായ ഗുഹനാഥന്റെ സാമ്പത്തികപരാധീനത കൂടി കണക്കിലെടുത്തുകൊണ്ടാണ് ടി കെട്ടിടത്തിന് താത്കാലികമായി UA നമ്പർ അനുവദിച്ചതെന്ന ടിയാളുടെ വാദം, ഇതുമൂലം ടിയാൾക്ക് സാമ്പത്തികമായി നേട്ടമുണ്ടായതായി റിപ്പോർട്ട് ചെയ്തിട്ടില്ലാത്ത സാഹചര്യത്തിൽ, അനുഭാവപൂർവ്വം പരിഗണിക്കാവുന്നതാകയാൽ അസിസ്റ്റന്റ് സെക്രട്ടറിയായിരുന്ന ശ്രീ. മുരളീധരൻ നായരുടെ മേൽ നടപടി ആജീവനാന്തം പെൻഷനിൽ കുറവുവരുത്താവുന്ന കുറ്റമായി പരിഗണിക്കാതിരിക്കാവുന്നതാണ്.

10. തദ്ദേശ സ്വയംഭരണ വകുപ്പ് പ്രിൻസിപ്പൽ ഡയറക്ടറുടെ റിപ്പോർട്ട്, ഔദ്യോഗിക അന്വേഷണ റിപ്പോർട്ട്, ശ്രീ. വി. മുരളീധരൻ നായർ-ടെ മറുപടി, ഹിയിറിംഗ് ഓഫീസറുടെ കണ്ടെത്തലുകൾ എന്നിവയുടെ അടിസ്ഥാനത്തിൽ സർക്കാർ ഇക്കാര്യം വിശദമായി പരിശോധിച്ചു. പരാമർശ കെട്ടിട നിർമ്മാണത്തിനായി മുൻകൂർ നിർമ്മാണ അനുമതി ആവശ്യമില്ല എന്ന B2/9567/12 നമ്പർ സാക്ഷ്യപത്രം മുൻ സെക്രട്ടറി അനുവദിച്ചിട്ടുള്ളത് കണക്കിലെടുത്താണ് കെട്ടിട നമ്പർ നൽകുന്നതിന് നടപടികൾ സ്വീകരിച്ചിട്ടുള്ളതെന്നതും , കെട്ടിടത്തിന് നമ്പർ നൽകുമ്പോൾ പാലിക്കേണ്ടതായ 200/- രൂപ മുദ്രപത്രത്തിൽ വെക്കേണ്ടതായ എഗ്രിമെന്റ് ഏതു സമയത്തും ടി കെട്ടിടം പൊളിച്ച് കളയേണ്ടതാണെന്നുള്ള നോട്ടീസും നൽകിയിട്ടുള്ളതും, UA നമ്പർ അനുവദിച്ചതിന് മുന്നിരട്ടി നികുതി ഈടാക്കിയിട്ടുള്ളതായതിനാൽ പഞ്ചായത്തിന് സാമ്പത്തിക നഷ്ടമൊന്നും വരുത്തിയിട്ടില്ലെന്നുള്ളതും, നടപടി ക്രമങ്ങൾ പാലിക്കുന്നതിൽ ടിയാളുടെ ഭാഗത്തു നിന്നും വീഴ്ചയുണ്ടായിട്ടില്ലെന്നുള്ളത് വ്യക്തമാക്കുന്നു. കെട്ടിട നിർമ്മാണ ചട്ടങ്ങൾ ലംഘിക്കപ്പെടുന്ന 1500 sq.ft വരെയുള്ള വാസഗൃഹങ്ങളായുള്ള കെട്ടിടങ്ങൾക്ക് നിയമപ്രകാരമുള്ള സാക്ഷ്യപത്രങ്ങൾ ലഭിക്കുന്നതിനും വസ്തു നികുതി ഈടാക്കുന്നതിനും UA നമ്പർ നൽകുന്നതിന് 16.11.2016-ലെ സ.ഉ. (എം.എസ്) നം. 170/2016/lsgd നമ്പർ ഉത്തരവ് പ്രകാരം ബന്ധപ്പെട്ട തദ്ദേശ സ്ഥാപന മേധാവികൾക്ക് അനുമതി നൽകിയിട്ടുള്ളതാകയാൽ നിർദ്ദിഷ്ട കെട്ടിടത്തിന് ചട്ടപ്രകാരം UA നമ്പർ നൽകിയതിൽ ക്രമക്കേടും കാണുന്നില്ല. പ്ലാന്റ് ഏരിയയ്ക്ക് പകരം 141.10 M² (1515.78 sq.ft) ആയുള്ള കാർപെറ്റ് ഏരിയ കണക്കിലെടുത്തതിനാൽ ഏരിയയിലുണ്ടായ 15.78 sq.ft വ്യത്യാസം (1515.78 - 1500) പരിഗണിക്കാതിരുന്നത് ടിയാളുടെ ഭാഗത്തെ വീഴ്ചയാണ്. എന്നാൽ ജോലിയിലുണ്ടായ വീഴ്ചയിൽ നട്ടെല്ലുപൊട്ടി കിടപ്പുരോഗിയായ അപേക്ഷകനായ ഗുഹനാഥന്റെ സാമ്പത്തിക പരാധീനത കൂടി കണക്കിലെടുത്തുകൊണ്ടാണ് ടി കെട്ടിടത്തിന് താത്കാലികമായി UA നമ്പർ അനുവദിച്ചതെന്ന ടിയാളുടെ വാദവും ഇതുമൂലം ടിയാൾക്ക് സാമ്പത്തികമായി നേട്ടമുണ്ടായതായി റിപ്പോർട്ട് ചെയ്തിട്ടില്ലാത്തതും പരിഗണിക്കുമ്പോൾ അസിസ്റ്റന്റ് സെക്രട്ടറിയായിരുന്ന ശ്രീ. മുരളീധരൻ നായർ-ടെ മേൽ നടപടി, ആജീവനാന്തം പെൻഷനിൽ കുറവു വരുത്താവുന്ന കുറ്റമാണെന്ന് കാണുന്നില്ല.

11. മേൽ സാഹചര്യത്തിൽ, സേവനത്തിൽ നിന്നും വിരമിച്ച മലപ്പുറം ജില്ലയിലെ തിരുനാവായ ഗ്രാമ പഞ്ചായത്തിലെ മുൻ അസിസ്റ്റന്റ് സെക്രട്ടറി ശ്രീ. വി. മുരളീധരൻനായർ-ക്കെതിരെ കെ.എസ്.ആർ പാർട്ടി III ചട്ടം 59 (ബി) പ്രകാരം, ടിയാന്റെ പ്രതിമാസ പെൻഷനിൽ നിന്നും ആജീവനാന്തം 100/- രൂപ കുറവു വരുത്തുവാൻ താത്കാലിക തീരുമാനം അസ്ഥിരപ്പെടുത്തി ടിയാനെതിരായ നടപടികൾ ഉപേക്ഷിച്ച് അച്ചടക്ക നടപടി തീർപ്പാക്കി ഉത്തരവ് പുറപ്പെടുവിക്കുന്നു.

തദ്ദേശ സ്വയംഭരണ വകുപ്പ് പ്രിൻസിപ്പൽ ഡയറക്ടർ ഇക്കാര്യത്തിൽ തുടർ നടപടികൾ സ്വീകരിക്കേണ്ടതാണ്.

(ഗവർണ്ണറുടെ ഉത്തരവിൻ പ്രകാരം)

ലീന എൻ പി

അഡീഷണൽ സെക്രട്ടറി

1. പ്രിൻസിപ്പൽ ഡയറക്ടർ, തദ്ദേശ സ്വയംഭരണ വകുപ്പ്, തിരുവനന്തപുരം.
2. ശ്രീ. വി. മുരളീധരൻനായർ, മുൻ അസിസ്റ്റന്റ് സെക്രട്ടറി, തിരുനാവായ ഗ്രാമപഞ്ചായത്ത്, മലപ്പുറം (തദ്ദേശ സ്വയംഭരണ വകുപ്പ് പ്രിൻസിപ്പൽ ഡയറക്ടർ മുഖേന).
3. അക്കൗണ്ടന്റ് ജനറൽ (എ&ഇ), കേരള, തിരുവനന്തപുരം/തൃശ്ശൂർ.
4. തദ്ദേശ സ്വയംഭരണ വകുപ്പ് ജോയിന്റ് ഡയറക്ടർ, മലപ്പുറം.
5. വിജിലൻസ് (ഡി) വകുപ്പ് (15/03/2025 തീയതിയിലെ വിജി.ഡി4/140/2019/വിജി.നമ്പർ ഫയൽ കുറിപ്പ് പ്രകാരം).
6. ഡയറക്ടർ, വിജിലൻസ് & ആന്റി കറപ്ഷൻ ബ്യൂറോ, തിരുവനന്തപുരം.
7. വിവര പൊതുജന സമ്പർക്ക (വെബ് & ന്യൂ മീഡിയ) വകുപ്പ്.
8. കരുതൽ ഫയൽ/ഓഫീസ് കോപ്പി. (ഫയൽ നം. ഇപിബി3/159/2019/തസ്വഭവ.)

ഉത്തരവിൻ പ്രകാരം

സെക്ഷൻ ഓഫീസർ